

L-Edukazzjoni f'Hal Qormi (1842-61)

Tagħlim u Skejjel

Kitba ta' Dr. Joseph F. Grima

F'Hal Qormi tul is-seklu tmintax hlief skejjel żgħar hafna mmexxijin minn xi membri individwali tal-kleru ma kienx hemm.¹ Fl-ewwel erba' deċennji tas-seklu dsatax is-sitwazzjoni ma nbidlitx u ma kien hawn ebda skola governattiva bla hlas f'Hal Qormi. Kien biss wara l-miġja tal-Kummissjoni Rjali tal-1836 li ttiehdu passi biex jibdew jifthu skejjel primarji fl-irhula. Fl-1836 ma kien hawn ebda skola f'ebda raħal iżda l-Kummissjoni, fir-rapport tagħha lill-Gvern Inġliż f'Londra, poġġiet fuq spallet il-gvern lokali Inġliż ir-responsabbilta' għall-ftuġh u l-fondi biex jitmexxew l-skejjel primarji fl-ibliet u l-irhula Maltin u Għawdxin. Għal dan il-għan, hadmet bla heda s-Sinjura Sarah Austin, mart wieħed mill-Kummissarji, u sat-tluq tagħha minn Malta tliet snin wara kienu nfethu, jew waslu biex jibdew joperaw, għaxar skejjel

primarji fl-irhula.² Warajhom bdew jinfethu oħrajn iżda tajjeb nosservaw li, għall-ewwel, skola kienet tinfetaħ biex taqdi d-distrett kollu kemm hu u mhux għar-raħal waħdu. Kien biss wara li l-Kanonku Paolo Pullicino (1815-90) inġhata r-responsabbilta' tat-tmexxija u r-riforma ta' l-edukazzjoni primarja fl-1850 li nfethu skejjel primarji fl-irhula kollha tal-gzejjer Maltin.³

L-Ewwel Klassijiet Primarji Governattivi

L-iskola primarja ta' Hal Qormi ma kinitx fost l-ewwel li nfethu sal-1840 u fil-fatt tissemma' l-ewwel darba fl-1842. Kienet f'dik li kienu jirreferu għaliha bħala l-*armerija* (*armeria*) fejn illum hemm l-Għassa tal-Pulizija⁴ u kienet taqdi d-distrett kollu li kien jikkompreni l-Hal Qormi, Hal-Luqa, Hal Tarxien u Raħal Ġdid. Għalhekk hu kemmxejn diffiċli biex wiehed

jgħid eżatt kemm kien in-numru ta' studenti Qormin u kemm kienu jiġu mill-irhula l-oħra, għalkemm wiehed jissoponi li ffit kienu jiġu minn barra minn Hal Qormi billi l-*attendenza* ma kinitx obligatorja.

Intant, insibu miktub li kien hemm 56 tifel u 85 tifla (għal total ta' 141) li attendew din l-iskola fl-1842. Kien ikun hemm klassi għall-bniet u oħra għas-subien, naturalment b'zewġ għalliema, femminili u maskili rispettivament. Jidher li l-ewwel ma nfethet kienet il-klassi tas-subien għax l-ewwel għalliem, Teodoro Attard, kien appuntat fl-1 ta' Marzu 1842 b'salarju ta' £35 sterlini fis-sena. Kien biss fl-1 ta' Diċembru 1842 li ntbagħtet f'Hal Qormi l-ewwel għalliema femminili, Marianna Micallef, b'salarju ta' £20 sterlini fis-sena. Dan kien l-ewwel impieg governattiv għal dawn iż-

1 J.F. Grima, Mill-Istorja ta' Hal Qormi, L-Ewwel Volum, Malta 2001, pp. 118-9.

2 A.V. Laferla, British Malta, Vol. I, Malta 1945, pp. 168-9; H. Frendo, Storja ta' Malta, Vol. III, Malta 2004, pp. 126-7; J. Zammit Mangion, Education in Malta, Malta 1992, pp. 17-9.

3 J. Zammit Mangion (1992), pp. 19-21.

4 Arkivju Nazzjonali ta' Malta, Rabat (ANM), Malta Blue Books (MBB) 1842, pp. 198-9.



zewġ għalliema.⁵ Għalhekk għandna għax naħsbu li l-klassi tal-bniet infetħet disa' xhur wara tas-subien. Rigward id-differenza fis-salarji, is-sistema kienet li n-nisa, almenu f'impieg governattiv, kienu jithallsu anqas mill-irġiel u hekk baqa' jsir f'Malta sa madwar erbghin sena ilu meta l-Gvern Malti beda jhallas l-istess salarji, għall-istess xogħol, lill-irġiel u n-nisa impjegati tiegħu.

Kurrikulu, Sistema ta' Tagħlim, Sena Skolastika

U dan iwassalna biex inqisu l-kurrikulu, l-metodu tat-tagħlim u t-tul – il-jiem u s-sigħat – tas-sena skolastika. Skond l-Istatuti tal-15 ta' Diċembru 1838, fl-iskejjel primarji kellu jsir tagħlim kuljum f'dawn is-suġġetti: qari u grammatika fil-Malti, fit-Taljan u fl-Ingliż; Aritmetika Mentali u Ċifrar (bl-Ingliż: *Cyphering*); Kitba; Ġjografija, elementi ta' l-Istorja u r-Reliġjon.⁶ Izda t-tagħrif li għandna f'idejna datat 1853,⁷ jiġifieri wara li beda jmexxi l-iskejjel primarji l-Kanonku Pullicino – li diġa' semmejnih – u beda jdaħħal fihom tibdil u riformi, jagħtina kurrikulu aktar wiesgħa. Paragun bejn iż-żewġ listi malajr jurina li l-kurrikulu kien kemmxejn aktar sempliċi fis-snin ta' qabel. Inkomplu bis-suġġetti li kienu jgħallmu lit-tfal almenu mill-

1853 'il quddiem.

L-edukazzjoni primarja kienet maqsuma f'erba' klassijiet, jew aħjar snin li, kif ser naraw, f'kull waħda minnhom kien isir dan it-tagħlim:

L-ewwel sena: tagħlim fuq kif jifhmu sew il-qari bil-Malti; kif issir il-kitba; introduzzjoni għall-Aritmetika; introduzzjoni għan-Numerazzjoni; tagħlim tar-Reliġjon.

It-tieni sena: qari bit-Taljan; it-taqsim ta' sentenzi u d-deskrizzjoni tal-partijiet skond il-grammatika (bl-Ingliż: *parsing*); Kitba; Notazzjoni u Numerazzjoni; Aritmetika Mentali; tagħlim tar-Reliġjon.

It-tielet sena: qari u traduzzjoni bl-Ingliż u bit-Taljan; Grammatika; *parsing*; Kitba; Ċifrar (bl-Ingliż: *Cyphering*); dettatura bit-Taljan u bl-Ingliż; elementi tal-Ġjometrija u l-Ġjografija; tagħlim tar-Reliġjon.

Ir-raba' sena: qari bit-Taljan u bl-Ingliż; Grammatika; *Parsing*; Analizzar; Kitba; *Cyphering*; dettatura bit-Taljan u bl-Ingliż; Ġjometrija; Ġjografija; Storja Naturali; Aritmetika; żamma tal-kotba tan-negozju (*Book-keeping*); tagħlim tar-religiġjon.

Dawn is-suġġetti u t-taqsim f'erba' snin kien jgħodd kemm għas-subien kif ukoll għall-bniet hliel għal dan li ġej: fit-tielet u fir-raba' sena, lill-bniet kienu jgħallmuhom, dejjem wara nofs inhar, il-ħjata, nittjar (bl-Ingliż: *knitting*) u l-irrakmar minflok Ġjometrija, Ġjografija, Storja Naturali u *Book-keeping*.

Għat-tagħlim kienu jużaw is-*simultaneous method*; jiġifieri l-għalliem/a kien ikollu/ha t-tfal kollha flimkien li jitgħallmu fi gruppi skond is-sena li jkunu fiha. F'xi skejjel ġie kien hemm ukoll xi apprendisti jghinu lill-għalliem/a. Dawn x'aktarx kienu jkunu tfal fl-oghla sena li mbagħad kienu jieħdu t-tagħlim tagħhom wara l-hin proprju ta' l-iskola. F'xi skejjel oħra l-għalliema kellhom assistenti li x-xogħol tagħhom kien temporanju hliel għal tal-Belt li kienu impjegati tlieta tal-post. F'Hal Qormi kien hawn, f'dan il-perjodu, żewġ għalliema biss, wieħed għas-subien u l-oħra għall-bniet u ma kellhomx assistenti jghinuhom.

L-istudenti kienu jitgħallmu bla filas u l-iskola kienet tipprovdihom il-kotba, lavanji għall-kitba, karti, eċċ. Kienu jattendu mit-Tnejn sal-Ġimgħa u l-hinijiet ta' l-iskejjel tas-

5 ANM, MBB 1842, pp. 132-3 u 198-9.

6 ANM, MBB 1855, p. 270.

7 ANM, MBB 1853, pp. 159-60.



subien kienu mit-8.00 sal-11.00 ta' fil-ghodu u mis-2.00 sa l-4.00 ta' wara nofs inhar. L-iskejjel tal-bniet kien jibded u jspicċaw nofs siegħa wara dawk tas-subien. Fix-xhur sħan ta' Ġunju u Lulju, wara nofs inhar kienu jibded (u, naturalment, jspicċaw) nofs siegħa aktar tard.

Is-sena skolastika kienet pjuttost twila u l-vaganzi kienu dawn li ġejjin: l-10 ta' Frar (festa tan-Nawfragju ta' San Pawl; it-Tnejn u t-Tlieta tal-Karnival u l-Erbgħa ta' l-Hrmied; it-3 u l-24 ta' Mejju (festa tas-Salib u Jum l-Imperu Inġliż); it-8 ta' Settembru (festa tal-Vitorja); l-1 u t-2 ta' Novembru (festa tal-Qaddisin Kollha u l-Għid ta' Imwiet); it-8 ta' Diċembru (festa tal-Kuncizzjoni); il-festi kmandati; minn lejlet il-Milied sas-6 ta' Jannar (il-vaganzi tal-Milied); mill-Erbgħa ta' qabel il-Ġimgħa l-Kbira sa l-Erbgħa ta' wara Hadd il-Għid (il-vaganzi ta' l-Għid); mill-1 sas-16 ta' Awissu (il-vaganzi tas-Sajf).


Attenzenza

In-numru ta' studenti kien ivarja minn sena għal oħra, l-aktar għax l-attenzenza ma kinitx obligatorja. Hekk naraw li r-reġistrazzjonijiet fl-ewwel għoxrin sena kienu dawn li

ġejjin: fl-1842 – 56 tifel u 85 tifla (total ta' 141); fl-1843 – 49 u 71 (120); fl-1844 – 50 u 97 (147); fl-1845 – 99 u 105 (204); 1846 – 104 u 97 (201); fl-1847 – 73 u 90 (163); fl-1848 – 65 u 90 (155); fl-1849 – 50 u 66 (116); fl-1850 – 46 u 50 (96); fl-1851 – 40 u 48 (88); fl-1852 – 48 u 62 (110); fl-1853 – 55 u 103 (158); fl-1854 – 72 u 103 (175); fl-1855 – 50 u 85 (135); fl-1856 – 47 u 100 (147); fl-1857 – 69 u 121 (190); fl-1858 – 71 u 206 (277); fl-1859 – 74 u 200 (274); fl-1860 – 100 u 117 (217); fl-1861 – 102 u 109 (211).⁸ Il-medja ta' attenzenza kienet ta' 66 tifel u 100 tifla għal total ta' 166. Ta' min isemmi hawnhekk li fl-1 ta' Diċembru 1861 ġew appuntati żewġ għalliema temporanji għal skola f'Tas-Samra, l-Hamrun,⁹ li parti minnu kien fil-limiti ta' Hal Qormi.

Għalliema

Bdil ta' l-għalliema kultant kien isir wara żmien qasir, forsi għax uħud minnhom kienu jippreferu jgħallmu qrib fejn kienu joqogħdu, l-aktar minħabba l-problema tat-trasport. B'hekk naraw li l-għalliema li ħadmu f'Hal Qormi fl-ewwel għoxrin sena kienu dawn is-sinjuri li ser



L-Għassa tal-Pulizija f'Hal Qormi li darba kienet l-armerija tal-post fi żmien il-Kavallieri. F'dan il-bini kien hawn l-ewwel skola primarja governattiva f'Hal Qormi. (Ritratt J.F. Grima)

insemmu. L-għalliema rġiel kienu: Teodoro Attard (1842-5), Nicola Stabile (1845-7), Giuseppe Letard (1847-9), George Iloff (1849-53), Michele Calleja (1854-). L-għalliema femminili kienu: Marianna Micallef (1842-8), Francesca Azzopardi

⁸ ANM, MBB 1842 sa 1861, passim.

⁹ ANM, MBB 1862, pp. 178-9. Dawn l-għalliema kienu Guglielmo Borg u Carlotta Calleja.



(1848-50), Emmanuela Azzopardi (1850-7), Elisabetta Spiteri (1857-8), Giovanna Maistre (1858-61), Marianna Borg (1861-).¹⁰

Skejjel Privati, Litteraliżmu

Kien hemm ukoll xi ftit studenti qormin li kienu jattendu skejjel privati iżda n-numru ta' tagħhom kien pjuttost żgħir: 38 tifel u 14-il tifla skond iċ-ċensiment ta' l-1851¹¹ flimkien ma' 14-il tifel reġistrat fiċ-ċensiment ta' l-1861.¹² Meta wiehed iqis li fl-1851 kien hemm 3475 persuna fid-distrett kollu li kienu taht l-ghoxrin sena, isib li 4.23% biss minnhom kienu jattendu għat-tagħlim.¹³ Fortunatament, l-attendenza kienet

ħafna aħjar fl-1861.

Fiċ-ċensimenti ta' l-1851 u ta' l-1861 insibu figuri ta' kemm nies kienu jafu jittkellmu, jaqraw u jiktbu lingwi barranin. Iżda dawn huma figuri li ma jistgħux jagħtu stampa ċara għax kienu bbażati biss fuq dak li ntqal lill-intervistaturj taċ-ċensimenti u diffiċli li wiehed ikun jaf il-profondita' li kellhom f'dawn il-lingwi. Minkejja dan, tajjeb inkunu nafu dawn il-figuri uffijjali dwar Hal Qormi. Fl-1851, minn fost l-irġiel, 21 kienu jafu jittkellmu bl-Ingliż, 67 bit-Taljan iżda 15 biss kienu kapaci jaqraw bl-Ingliż. Min-naħa tan-nisa, il-figuri kienu 63, 16 u 62 rispettiva-

ment.¹⁴ Fl-1861 kien hemm zieda pjuttost qawwija fuq il-figuri ta' l-1851, forsi rifless tat-tagħlim li kien qed isir fl-iskola primarja. Minn fost l-irġiel, 57 kienu jittkellmu bl-Ingliż, 47 kienu jaqraw din il-lingwa u 44 kienu kapaci jiktbu. Fit-Taljan kienu aktar kurrenti għax 280 kienu jittkellmu, 285 kienu jaqraw u 242 kienu jafu jiktbu. In-numru ta' nisa 'lingwisti' kien iżgħar mill-irġiel: 11 kienu jittkellmu bl-Ingliż, 17 kienu jaqraw u 14 kienu kapaci jiktbu din il-lingwa. Il-figuri għat-Taljan, l-istess bħall-irġiel, kienu ħafna aħjar: 141 kienu jafu jittkellmu l-lingwa, 183 kienu kapaci jaqrawha u 145 kienu jiktbu bit-Taljan.¹⁵

10 ANM, MBB 1842-1861, passim.

11 Censo di Malta e Gozo - 31 Marzo 1851, Malta 1852, passim.

12 Census of the Islands of Malta, Gozo and Comino taken on the 31st October 1861, Malta 1863, p. 64.

13 Census 1851 (1852), passim.

14 Idem.

15 Census 1861 (1863), p. 34.

Nghallem Xogħol ta' Ganutell u Monasteri

Josephine Azzopardi

Tel: 2149 5025

Mob: 7925 2372



St. George's Confectionery

401, Main Street, Qormi

Tel: 21 493 981 Mob: 9944 3312

(ħdejn il-Venda tal-Linja ta' San Ġorġ)